

തദ്ദേശസ്വയംഭരണ സ്ഥാപനങ്ങൾക്ക് അധികവിഹിതം

9(3430) ശ്രീ. എ. പി. അനിൽ കുമാർ: താഴെക്കാണുന്ന ചോദ്യത്തിന് ധനകാര്യ വകുപ്പുമന്ത്രി സദയം മറുപടി നൽകുമോ:

2019-20, 2020-21 സാമ്പത്തിക വർഷങ്ങളിൽ തദ്ദേശഭരണ സ്ഥാപനങ്ങളുടെ പദ്ധതി പുതുക്കുവാൻ സർക്കാർ ആവശ്യപ്പെട്ടിരുന്നോ; ഈ സ്ഥാപനങ്ങൾക്ക് 20 ശതമാനം പദ്ധതി വിഹിതം അധികമായി നൽകുമെന്ന വാഗ്ദാനം നിറവേറ്റിയോ; ഇല്ലെങ്കിൽ കാരണം വ്യക്തമാക്കുമോ?

2019-20, 2020-21 സാമ്പത്തിക വർഷങ്ങളിൽ തദ്ദേശഭരണ സ്ഥാപനങ്ങളുടെ പദ്ധതി സംബന്ധിച്ച വിവരം ശേഖരിച്ചുവരുന്നു. 2020-21 സാമ്പത്തിക വർഷം അനുവദിച്ചിരുന്ന ബഡ്ജറ്റ് വിഹിതം 90 ശതമാനത്തിന് മുകളിൽ വിനിയോഗിച്ച തദ്ദേശഭരണ സ്ഥാപനങ്ങൾക്ക് ക്യാരി ഓവർ വിഹിതമായി 543.43 കോടി രൂപ അനുവദിച്ചിരുന്നു. ധനകാര്യ കമ്മീഷൻ ഗ്രാന്റിൽ വിനിയോഗിക്കാത്ത മുഴുവൻ തുകയായ 942.09 കോടി രൂപയും പുനരനുവദിച്ചിട്ടുണ്ട്.

സീനിയറേജ് ഒഴിവാക്കിയത് കാരണമുള്ള സാമ്പത്തികനഷ്ടം

10(3431) ശ്രീ. അൻവർ സാദത്ത്: താഴെക്കാണുന്ന ചോദ്യത്തിന് ധനകാര്യ വകുപ്പുമന്ത്രി സദയം മറുപടി നൽകുമോ:

പാട്ടത്തിന് നൽകിയ തോട്ടങ്ങളിലെ റബ്ബർ മരങ്ങൾ മുറിക്കുന്നതിനുള്ള സീനിയറേജ് ഒഴിവാക്കിയത് കാരണം സംസ്ഥാന ഖജനാവിന് കഴിഞ്ഞ സാമ്പത്തിക വർഷം എത്ര രൂപയുടെ നഷ്ടം സംഭവിച്ചിട്ടുണ്ടെന്ന് വ്യക്തമാക്കുമോ?

വനം വന്യജീവി (ബി) വകുപ്പിന്റെ 27-6-2018-ലെ സ.ഉ (കൈ) നം.24/2018/വനം ഉത്തരവ് പ്രകാരം റബ്ബറിന്റെ വില വളരെ താഴ്ന്നിരിക്കുന്ന സാഹചര്യത്തിൽ നിലവിൽ റബ്ബർ മരങ്ങൾ മുറിച്ചുമാറ്റുമ്പോൾ ഇടാക്കുന്ന സീനിയറേജ് തുക ഒഴിവാക്കിയിട്ടുള്ളത്. ടി ഉത്തരവിന്മേൽ ബഹു. ഹൈക്കോടതിയിൽ ഫയൽ ചെയ്ത റിട്ട് പെറ്റീഷനുകളായ 4076/2018 & 42622/18 നമ്പർ കേസിൽ 18-2-2019-ൽ ബഹു.കോടതി പുറപ്പെടുവിച്ച ഇടക്കാല വിധിയിൽ അന്തിമവിധിക്ക് വിധേയമായി കോടതി വിധിക്കുന്ന തരത്തിൽ സീനിയറേജ് അടച്ചുകൊള്ളാമെന്ന് രേഖാമൂലമുള്ള ഉറപ്പ് (ബോണ്ട്) സംസ്ഥാന

സർക്കാരിന് പാട്ടക്കാർ നൽകി മരങ്ങൾ മുറിക്കാമെന്ന് ഉത്തരവായിരുന്നു. ബഹു. കോടതിയുടെ ഇടക്കാല വിധിക്ക് വിധേയമായിട്ടാണ് പാട്ടത്തിന് നൽകിയ തോട്ടങ്ങളിലെ റബ്ബർ മരങ്ങൾ മുറിക്കുന്നതിനുള്ള സീനിയറേജ് ഒഴിവാക്കി മാർഗ്ഗനിർദ്ദേശങ്ങൾ ഉൾപ്പെടുത്തി 11-6-2019-ൽ സ.ഉ(സാധാ)നം.213/2019/വനം ഉത്തരവ് ഉണ്ടായിട്ടുള്ളത്. ആകയാൽ മേൽ കേസിൽ ബഹു. ഹൈക്കോടതിയുടെ അന്തിമവിധിക്ക് വിധേയമായി സർക്കാർ തീരുമാനമുണ്ടാകുന്ന മുറയ്ക്കുമാത്രമേ നഷ്ടം കണക്കാക്കാൻ കഴിയുകയുള്ളൂ.

കോവിലും സംസ്ഥാന സമ്പദ്ഘടനയും

11(3432) ശ്രീമതി ഒ. എസ്. അംബിക: താഴെക്കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) 2020-21 സാമ്പത്തിക വർഷം സംസ്ഥാനത്തിന്റെ റവന്യൂ വരുമാനവും റവന്യൂ ചെലവും എത്രയാകുമെന്നാണ് പ്രതീക്ഷിച്ചിരുന്നത്; കോവിഡ് രണ്ടാം തരംഗം ഇതിനെ ഏത് തരത്തിലാണ് ബാധിച്ചത്; കഴിഞ്ഞ സാമ്പത്തിക വർഷം റവന്യൂ വരുമാനവും റവന്യൂ ചെലവും എത്രയായിരുന്നു?

2020-21 സാമ്പത്തിക വർഷത്തെ ബഡ്ജറ്റിൽ റവന്യൂ വരുമാനമായി 114635.90 കോടി രൂപയും റവന്യൂ ചെലവായി 129837.37 കോടി രൂപയും പ്രതീക്ഷിച്ചിരുന്നു. അക്കൗണ്ടന്റ് ജനറലിന്റെ 2020-21 സാമ്പത്തിക വർഷത്തെ പ്രാരംഭ കണക്കുകൾ പ്രകാരം റവന്യൂ വരുമാനമായി 96673.91 കോടി രൂപ ലഭിച്ചപ്പോൾ 119930.06 കോടി രൂപ റവന്യൂ ചെലവ് രേഖപ്പെടുത്തി. കോവിഡ് രണ്ടാംതരംഗത്തിന്റെ പശ്ചാത്തലത്തിൽ സംസ്ഥാനത്തിന്റെ തനത് വരുമാനം ഗണ്യമായി കുറഞ്ഞിട്ടുണ്ട്. കോവിഡ്-19 നേരിടുന്നതിനുള്ള വിവിധ ക്ഷേമപ്രവർത്തനങ്ങൾക്കായി അധിക വിഹിതം വിവിധ സെക്ടറുകൾക്കായി അനുവദിക്കേണ്ടി വന്നതുമൂലം റവന്യൂ ചെലവിനത്തിൽ പുനഃക്രമീകരണം നടത്തിയിട്ടുണ്ട്.

(ബി) 2021-22 സാമ്പത്തിക വർഷം കോവിഡ് മഹാമാരിയുണ്ടാക്കിയ നഷ്ടം മറികടക്കാൻ എന്തെല്ലാം പദ്ധതികളാണ് ഉദ്ദേശിക്കുന്നത്?

കോവിഡ് രണ്ടാംതരംഗം സൃഷ്ടിച്ച ആഘാതം പരിഹരിക്കുന്നതിനായി പ്രഖ്യാപിച്ച പദ്ധതികൾ അനുബന്ധമായി ചേർക്കുന്നു*.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.